

# San Filep u l-Eżorciżmu f'Malta

minn P. Elija Vella ofm conv.

Meta ftit snin ilu Mons Arċisqof kien talabni li nkun eżorċista ufficjali, kont ixxukkajjt ruhi.

U dan ghaliex fost il-ministeri kollha fil-Knisja, żgur li dan huwa l-inqas popolari u l-iżjed impenjattiv. Mhix haġa li tixtieqha li tidhol fi għieda diretta max-xitan, meta wiehed jaf kemm dan hu qawwi, intelligenti u vendikattiv. Hassejtni konfuż naċċettax jew le wkoll ghaliex jien nagħraf perfettament il-limiti tiegħi u n-nuqqasijiet tiegħi, li mhumiex ftit.

Fl-istorja tal-Knisja, insibu bosta persuni li ġġieldu kontra x-xitan. Imma dawn kienu qaddisin. Fosthom insemmu lil Patri Piju tal-Pjagi, lil Sant'Antnin, lil S. Benedettu u lil San Filep ta' Agira. Dawn imma kienu kollha qaddisin. Tafu x' serrahli mohhi?

Darba qrajt fatt ta' l-eremiti tad-deżert. Wiehed minn dawn kien ser jagħmel eżorċiżmu meta x-xitan beda jghajru u jghidlu: "Propju int, li għadek kemm dnibt?" Imma l-eremit wiegħbu: "Proprju jien, midneb, ghaliex Alla jrid jumiljak u jkeċċik proprju bija!" Imma proprju ghax jien m'inhix qaddis illi waqt l-eżorċiżmi, inhoss il-bżonn li nkun imdawwar mill-qaddisin li lix-xitan umiljawh u ordnawlu jitlaq.

U żgur li post prominenti fost dawn jokkupah il-qaddis tagħna San Filep.

Hajtu kienet battalja kontra x-xitan. U rebhiet li kien iġib f'isem Kristu fuq ix-xitan, kienu kbar, numerużi u tal-ghaġeb. Bir-raġun

kollu li x-xitan kien jitwerwer minnu, ghax għaraf fih strument adatt f'idejn il-Mulej għall-qerda tiegħu. Fi żmien Filippu, ix-xitan ma kienx jittortura biss lill-persuni, imma sa kien jokkupa spazji u postijiet li kien jagħmilhom tiegħu. U San Filep bil-qawwa ta' Alla kien jirnexxilu jkeċċih.

Għalkemm San Filep għex mijiet ta' snin ilu, madankollu huwa l-qaddis ta' żmienna.

U dan mhux biss ghaliex iż-Żebbuġin jagħmlulu festa kbira, imma preċiżament ghaliex għandna bżonn il-protezzjoni tiegħu f'dan il-ministeru tal-eżorċiżmu.

Xi hadd jista' jimmaġina illi titkellem dwar indemonjati, mhix haġa tal-lum imma hija haġa taż-żmenijiet tan-nofs. Min jahseb hekk imma jkun qed jgharralu. Ix-xitan għadu attiv mqar illum, u wkoll fost il-Maltin. Hawn Malta ninsabu erbgħa eżorċisti u ibqgħu ċerti li m'ahnix idejna fuq żaqqna! Bosta huma dawk li jitolbuna l-ghajjnuna biex jinhelsu mill-attakki tax-xitan. Ċert, mhux kull min jahseb li għandu xitan ikollu realment xitan, imma lanqas nistgħu nghodduhom bhala mgienien lil dawk li jkun verament attackati.

Li kieku kelli nghid kelma lil San Filep, kont nghidlu: "Filippu, għandna bżonnok. Mhumiex biss in-nies ta' Haż-Żebbuġ li għandhom bżonnok, imma hafna u hafna oħrajn.

U fost dawk li għandhom bżonnok, hemm jien u shabi l-eżorċisti Maltin".